

سلسلہ
مواعظِ حسنہ
نمبر ۱۹

حیاتِ تقویٰ

شیخ العرب عارف باللہ مجدد زمانہ حضرت اقدس مولانا شاہ حکیم محمد اختر صاحب رحمہ اللہ
والعجۃ عارف باللہ مجدد زمانہ حضرت اقدس مولانا شاہ حکیم محمد اختر صاحب رحمہ اللہ

خانقاہ امدادیہ اہل شرفیہ : کلکتہ، بنگالہ



سلسلہ مواعظ حسنہ نمبر ۱۹

حیاتِ تقویٰ

شَيْخُ الْعَرَبِ عَارِفٌ بِاللَّهِ مُجَرِّدٌ زَمَانَهُ
وَالْعَجْمَ عَارِفٌ

حَضْرَتِ اَقْدَسِ مَوْلَانَا شَاهِ حَكِيمِ مُحَمَّدِ سَلَامِ خَيْرِ صَاحِبِ رَحْمَتِ اللّٰهِ عَلَيْهِ

حسبِ هِدَايَتِ وَاِرْشَادِ

حَلِيمِ الْأُمَّتِ حَضْرَتِ اَقْدَسِ مَوْلَانَا شَاهِ حَكِيمِ مُحَمَّدِ سَلَامِ خَيْرِ صَاحِبِ رَحْمَتِ اللّٰهِ عَلَيْهِ

محبت تیرا صفت ہے مگر میں تیرے نازوں کے
جو میں نہ نشر کرتا ہوں خزانے تیرے نازوں کے

بہ فیضِ صحبتِ ابرار یہ دردِ محبت سے
بہ اُمیدِ نصیحتِ دوستوں اسکی اشاعت سے

انتساب

شیخ العرب عارف باللہ محمد زمانہ حضرت اقدس مولانا شاہ حکیم محمد اختر صاحب رحمہ اللہ

کے ارشاد کے مطابق حضرت والا رحمہ اللہ کی جملہ تصانیف و تالیفات

محلِ الشَّہدۃ حضرت مولانا شاہ ابرار الحق صاحب رحمہ اللہ

اور

حضرت اقدس مولانا شاہ عبد الغنی پھولپوری صاحب رحمہ اللہ

اور

حضرت مولانا شاہ محمد احمد صاحب رحمہ اللہ

کی

صحبتوں کے فیوض و برکات کا مجموعہ ہیں

ضروری تفصیل

واعظ و عاظ : حیات تقویٰ
 واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
 تاریخ و عظ : ۵ شوال المکرم ۱۴۱۴ھ مطابق ۱۸ مارچ ۱۹۹۳ء بروز جمعۃ المبارک
 مرتب : حضرت سید عشرت جمیل میر صاحب مدظلہ (خلیفہ مجاہدیت حضرت والا رحمۃ اللہ علیہ)
 تاریخ اشاعت : یکم جمادی الاولیٰ ۱۴۳۶ھ مطابق ۲۱ فروری ۲۰۱۵ء
 زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلا ۲، کراچی
 پوسٹ بکس: 11182 رابطہ: +92.21.34972080، +92.316.7771051
 ای میل: khanqah.ashrafia@gmail.com
 ناشر : کتب خانہ مظہری، گلشن اقبال، بلا ۲، کراچی، پاکستان

قارئین و مجاہدین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نمبرہ و خلیفہ مجاہدیت حضرت والا رحمۃ اللہ علیہ
 ناظم شعبہ نشر و اشاعت، خانقاہ امدادیہ اشرفیہ

عنوانات

- ۶ پیش لفظ
- ۹ خون آرزو آفتابِ نسبت کا مطلع ہے
- ۱۰ اَلْهَامُ الْفُجُورِ عَلَى التَّقْوَىٰ کی تقدیم کا راز
- ۱۰ مادہ فُجُورِ تَقْوَىٰ کا موقوف علیہ ہے
- ۱۰ تقویٰ کے لیے تقاضائے معصیت کا وجود ضروری ہے
- ۱۰ راہِ حق کے غم کی عظمت
- ۱۲ موچھوں کا شرعی حکم
- ۱۲ گناہ گار زندگی تر کرنے کا ایک سچا واقعہ
- ۱۲ نافرمان اعصا کی بے وقعتی
- ۱۳ تقویٰ کیا ہے؟
- ۱۳ کام نہ کرو اور انعام لو!
- ۱۴ متقی کسے کہتے ہیں؟
- ۱۴ بیعت کی حقیقت
- ۱۴ بیعت کی ایک حسی مثال
- ۱۵ فرشتوں پر اولیاء اللہ کی فضیلت کا سبب
- ۱۶ الہامِ فُجُورِ و تقویٰ کی دیا سلائی سے عجیب مثال
- ۱۷ اسرلالِ شیطان کا سبب کسبِ معصیت ہے
- ۱۸ جلد توبہ کرنے کا ایک عجیب فائدہ
- ۱۸ خطاکاروں پر حق تعالیٰ کی صفتِ کرم و صفتِ فضل کا ظہور
- ۱۹ تقرب الی اللہ کے دو راستے
- ۲۰ ایک راستہ تقویٰ ہے اور دوسرا راستہ توبہ ہے
- ۲۰ جاہ اور باہ دو مہلک بیماریاں
- ۲۰ آہ اور اللہ کا قرب
- ۲۱ کبر کا ایٹم بم اور اس کے اجزائے ترکیبی
- ۲۲ بَطَرُ الْحَقِّ اور غَمَطُ النَّاسِ کبر کے دو جزو اعظم

- ۲۲ کفر سے نفرت واجب، کافر کو حقیر سمجھنا حرام
- ۲۳ مجدد اعظم حکیم الامت تھانوی کی شانِ عبدیت و فنائیت
- ۲۳ کبر کا بم ڈسپوزل اسکواڈ
- ۲۴ کبر سے نجات کا طریقہ
- ۲۴ نافرمانوں کو حقیر نہ سمجھنے کا طریقہ
- ۲۵ حصولِ تقویٰ کا آسان طریقہ
- ۲۵ عشقِ مجازی کے شدید بیماروں کے لیے نسخہٴ اصلاح
- ۲۶ علامہ خالد گردہی رحمۃ اللہ علیہ کا واقعہ
- ۲۷ صفتِ صمدیت حق تعالیٰ کی احادیث کی دلیل ہے
- ۲۸ تبدیلِ سیناتِ بالחסنات پر مولانا رومی کی عجیب تمثیل
- ۲۹ آفتابِ ظاہری کا اثر نجاتوں پر
- ۲۹ آفتابِ رحمتِ حق کا اثر باطنی نجاتوں پر
- ۳۰ نسبت مع اللہ کے آثار
- ۳۰ نورِ تقویٰ کیسے پیدا ہوتا ہے؟
- ۳۱ فلاح کے معنی



مری سواتیوں پر آسماںِ رویا میں رونی
 مری ذلت کا لہکن اپنے نقشِ بدل ڈالا
 بہت کھل تھا میرے نفسِ تارہ کا چرہ ہونا
 ترمی بدیرِ الہامی نراس کا سر کچل ڈالا

بِسْمِ اللّٰهِ الرَّحْمٰنِ الرَّحِیْمِ
 عَافِیَةُ عَالَمِیْنَ
 اِنَّا شَهِدْنَا بِحُكْمِ مُحَمَّدٍ صَلَوَاتُہُمْ وَسَلَامُہُمْ عَلَیْہِمْ اَجْمَعِیْنَ

پیش لفظ

بعض سالکین بوجہ لاعلمی کے گناہوں کے تقاضوں کو تقویٰ کے منافی سمجھتے ہیں اور اس وجہ سے ان تقاضوں سے سخت پریشان رہتے ہیں حتیٰ کہ شیطان ان کو بہکاتا ہے کہ ان تقاضائے معصیت کے ہوتے ہوئے تم اللہ والے نہیں ہو سکتے لہذا غیر صحبت یافتہ اور حقیقت دین و تصوف سے نا آشنا نہ جانے کتنے لوگ معصیت اور تقاضائے معصیت میں فرق نہ کر سکے اور مایوس ہو کر ان تقاضوں پر عمل کرنے لگے اور منزل قرب حق سے محروم ہو گئے۔

اللہ تعالیٰ عارف باللہ مرشد حضرت اقدس مولانا شاہ حکیم محمد اختر صاحب **اَطَّانَ** **اللہ بَقَائِهِمْ وَاَدَامَ اللہ فِیْوَضْمَهُمْ** کو جزائے جزیل اور اجر عظیم عطا فرمائے کہ پیش نظر وعظ میں آپ نے نص قرآنی **فَالْتَمَسَهَا فُجُورَهَا وَتَقْوَاهَا** سے ثابت فرمایا کہ گناہوں کے تقاضے راہ سلوک میں قطعاً مضر نہیں، ان تقاضوں پر عمل کرنا مضر ہے، بلکہ اگر یہ تقاضے نہ ہوں تو کوئی متقی ہو ہی نہیں سکتا کیوں کہ تقویٰ کے معنی ہی یہ ہیں کہ گناہ کا تقاضا ہو اور طبیعت پر جبر کر کے اس کو روکے اور اس روکنے میں جو غم ہو اس کو برداشت کرے لہذا مادہ فُجُور یعنی تقاضائے معصیت تقویٰ کا موقوف علیہ ہے اور تقویٰ کے لیے ان تقاضوں کا وجود ضروری ہے لہذا ان تقاضوں سے ہرگز نہ گھبرانا چاہیے۔ بس ان کے مقتضیاً پر عمل نہ کرے۔ اور مادہ فُجُور کی دو قسمیں ہیں ایک جاہ دوسری باہ۔ لہذا اگر ہم جاہ کا جیم اور باہ کا باء نکال دیں یعنی ان کے تقاضائے غیر مرضیہ غیر شرعیہ پر عمل نہ کریں تو آہ رہ جائے گی اور ہماری آہ اور اللہ میں اتنا قرب ہے کہ اللہ تعالیٰ نے اپنے نام پاک میں ہماری آہ کو شامل کر رکھا ہے۔ حاصل یہ کہ سالکین طریق تقاضائے معصیت پر عمل نہ کریں تو مقرب باللہ ہو جائیں گے اور تقویٰ کے حصول کا طریقہ **كُونُوا مَعَ الصَّادِقِينَ** ہے۔

حضرت والا کا یہ وعظ و اماندہ و مایوس سالکین طریق کے لیے نسخہِ کیمیا اور آفتابِ امید ہے جس کو حضرت والا نے قرآنی آیات و احادیث پاک سے مدلل فرماتے ہوئے مثنوی رومی کی تمثیلات کے ساتھ اور خصوصاً اس دردِ دل اور سوزِ عشق کے ساتھ بیان فرمایا جس کے لیے اللہ تعالیٰ نے حضرت والا کو خاص کیا ہے اور جو اس عظیم و نایاب ورثہ کا حصہ ہے جو امت میں



خال خال اولیاء کو عطا ہوا۔ اللہ تعالیٰ احقر کو اور ہم سب کو حضرت والا کی معرفت نصیب فرمادے اور قدر کی توفیق عطا فرماوے اور حضرت والا کے سائے کو ہم سب پر طویل ترین مدت تک مع صحت و عافیت دین کی عظیم الشان خدمت اور شرفِ قبولیت کے ساتھ قائم رکھے اور مجھ کو اور ہم سب کو حضرت والا کے دردِ دل اور سوزِ عشق، اللہ تعالیٰ کی محبت کی تڑپ اور نسبتِ عظیمہ کو جذب کرنے کی صلاحیت و توفیق عطا فرمائے۔ آمین

حضرت والا دامت برکاتہم نے یہ وعظ مورخہ ۵ شوال المکرم ۱۴۱۴ھ مطابق ۱۸ مارچ ۱۹۹۴ء بروز جمعہ المبارک بوقت ساڑھے گیارہ بجے صبح معمول مسجد اشرف کی محراب سے جالساً علی الکرسی ارشاد فرمایا اور بعد میں اس کو برادر عزیز مکرمی جناب سہیل احمد صاحب انجینئر خلیفہ حضرت والا دامت برکاتہم نے ٹیپ سے نقل کیا اور احقر رقم الحروف نے مرتب کیا اور اس کا نام ”حیاتِ تقویٰ“ تجویز کیا گیا اور آج مورخہ ۱۴ ذوالحجہ ۱۴۱۵ھ مطابق ۱۴ مئی ۱۹۹۵ء بروز یک شنبہ طباعت کے لیے دیا جا رہا ہے۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

مرتب:

یکے از خدام حضرت مولانا شاہ حکیم محمد اختر صاحب دامت برکاتہم



دیدہ اشکِ باریدہ

لذتِ قربِ بندامتِ گریہ زاری میں ہے
قرب کیا جانے جو دیدہ اشکِ باریدہ نہیں

جس کو استغفار کی توفیق حاصل ہوگئی
پھر نہیں جائز یہ کہنا کہ وہ بخشیدہ نہیں
اختر

حیاتِ تقویٰ

اَلْحَمْدُ لِلّٰهِ وَكَفَى وَسَلَامٌ عَلٰى عِبَادِهِ الَّذِيْنَ اصْطَفٰى، اَمَّا بَعْدُ

فَاَعُوْذُ بِاللّٰهِ مِنَ الشَّيْطٰنِ الرَّجِيْمِ

بِسْمِ اللّٰهِ الرَّحْمٰنِ الرَّحِيْمِ

وَنَفْسٍ وَّمَا سَوَّيْتَهَا ۗ فَالْهَمَّهَا فُجُوْرَهَا وَتَقْوَاهَا ۗ

قَدْ اَفْلَحَ مَنْ زَكَّاهَا ۗ وَقَدْ خَابَ مَنْ دَسَّاهَا ۗ

اللہ تعالیٰ نے اس سے قبل کی آیات میں آسمان اور زمین اور بڑی بڑی نشانیوں کی قسم اٹھانے کے بعد پھر نفس کی قسم اٹھائی ہے **وَنَفْسٍ وَّمَا سَوَّيْتَهَا** اور قسم ہے نفس کی اور اس ذات کی جس نے اس کو درست بنایا، جس نے نفس کے اندر دونوں مادے رکھ دیے **فَالْهَمَّهَا فُجُوْرَهَا وَتَقْوَاهَا** اللہ نے نفس کے اندر گناہ کرنے کے تقاضے اور طاقت بھی پیدا کر دی ہے اور متقی بننے کی صلاحیت بھی اس میں رکھ دی۔ اب انسان کے اختیار میں ہے کہ چاہے وہ نفس کی غلامی کر کے جہنم کا راستہ اختیار کر لے اور چاہے توہمت کر کے متقی بن کر اللہ کا ولی بن جائے۔ چاہے تو عبد الرحمن بن جائے، چاہے تو عبد الشیطان بن جائے یعنی شیطان کا بندہ بن جائے۔ اللہ تعالیٰ نے اختیار دیا ہے کہ انسان چاہے تقویٰ کا راستہ اختیار کرے اور چاہے فجور کا راستہ اختیار کرے، اسی اختیار پر جزا اور سزا ہے۔ اب سوال یہ ہوتا ہے کہ اللہ تعالیٰ نے تقویٰ کو بعد میں کیوں بیان فرمایا؟ **فَالْهَمَّهَا فُجُوْرَهَا وَتَقْوَاهَا** نا فرمانی کے مادے کو پہلے بیان فرمایا جبکہ قاعدہ کے مطابق اچھی چیز پہلے بیان ہونی چاہیے۔ مسجد میں آپ اچھا قدم یعنی

داہنا قدم پہلے رکھتے ہیں، کھانا داہنے ہاتھ سے کھاتے ہیں، ہر عمدہ چیز مقدم ہوتی ہے مگر اللہ تعالیٰ نے اس آیت میں فجور کو مقدم فرمایا تقویٰ پر، اس میں ایک بہت بڑا راز ہے۔ اگر یہ راز معلوم ہو جائے تو کسی شخص کو اپنے گناہوں کے تقاضوں سے غم نہ ہو، گناہ کا تقاضا آپ کے لیے مضر نہیں ہے، اس پر عمل کرنا مضر ہے، اگر تقاضا ہی نہ ہو تو آپ متقی ہو ہی نہیں سکتے۔

خونِ آرزو آفتابِ نسبت کا مطلع ہے

کیوں کہ تقویٰ نام ہے کہ گناہ کا تقاضا ہو، دل چاہے گناہ کرنے کو لیکن دل کو مار لو، نفس کی خواہش کو پورا نہ کرو، اپنی غلط آرزوؤں کا خون کر لو تو دل کے تمام آفاق، اُفقِ شرق، اُفقِ غرب، اُفقِ شمال، اُفقِ جنوبِ دل کے چاروں اُفق لال ہو جائیں گے۔ دنیا کا سورج تو ایک اُفق سے نکلتا ہے یعنی مشرق سے لیکن اللہ والے جب تقویٰ اختیار کرتے ہیں اور اپنی غلط آرزوؤں کا خون کرتے ہیں اور اللہ تعالیٰ کے راستے میں غم اٹھاتے ہیں تو دل کے چاروں اُفق شرق و غرب، شمال و جنوبِ خونِ آرزو سے لال ہو کر چاروں طرف سے دل میں نسبت مع اللہ کا، تعلق مع اللہ کا، اللہ کی ولایت اور دوستی کا سورج نکلتا ہے۔ اور اگر غلط آرزو کا خون نہیں کیا تو پھر کیا ملے گا؟ اندھیرے پر اندھیرے چڑھتے جائیں گے، غلاظت پر غلاظت چڑھتی جائے گی، بدبو پر بدبو، بدنامی پر بدنامی، خوش نامی نہیں ملے گی، کوئی حضرت کہنے والا پھر روئے زمین پر نہیں رہے گا، جب خلق کو معلوم ہو جائے گا کہ حضرت جو ہیں یہ بڑے حضرت ہیں، محاورہ میں کہتے ہیں کہ یہ بڑے حضرت ہیں، بڑا استاد آدمی ہے، ذرا ان سے ہوشیار رہنا۔ اس سے اکرام کے القاب چھین لیے جاتے ہیں۔ گناہ کی ایک سزا دنیا میں یہ بھی ہے کہ اکرام اور عزت کے القاب چھین جاتے ہیں اور ذلت کے لقب ملتے ہیں۔ آپ بتائیے کہ دل کا کیا عالم ہو گا جس کے ہر اُفق سے اللہ کے قرب کا سورج طلوع ہو رہا ہے۔ ایک صاحب کا نام ہے خورشید، ایک دن وہ ملنے آئے تو میں نے یہ شعر کہا

خورشید کے دل کو جو ملا خالق خورشید

خورشید سے پوچھے کوئی خورشید کا عالم

إِلَهَامُ الْفُجُورِ عَلَى التَّقْوَىٰ كِى تَقْدِيمِ كَارَارِ

اللہ تعالیٰ کا نفس کی قسم کھانا یہ دلیل ہے کہ کوئی بہت بڑا مضمون اللہ تعالیٰ بیان فرمانا چاہتے ہیں۔ ایک بڑے عالم و محدث کے ساتھ میں لاہور سے ریل میں کراچی آ رہا تھا، راستے میں انہوں نے نماز فجر کی امامت کی اور یہی سورت تلاوت کی، نماز ہی میں یہ خیال آیا کہ اللہ تعالیٰ نے تقویٰ کو کیوں موخر فرمایا اور نافرمانی و فجور کے مادہ کو پہلے کیوں بیان فرمایا۔ میں نے ان عالم سے پوچھا تو ہنس کے فرمایا کہ تم ہی بتاؤ۔

مادۂ فجور تقویٰ کا موقوف علیہ ہے

میں نے عرض کیا کہ میرے دل میں اللہ تعالیٰ نے یہ بات ڈالی ہے کہ جس طرح سے بغیر وضو کے نماز نہیں ہو سکتی، بغیر موقوف علیہ پڑھے ہوئے بخاری شریف نہیں مل سکتی، اسی طرح یہ مادۂ نافرمانی تقویٰ کا موقوف علیہ ہے، اگر یہ مادۂ نافرمانی کا نہ ہوتا تو اس کو روکنا کیسے ثابت ہوتا؟ ہر نبی اپنے منہی عنہ کے وجود اور اس کے ثبوت کے لیے ضروری ہے، مثلاً میرے ہاتھ میں تسبیح ہے، میں کہتا ہوں کہ بھئی میرے ہاتھ میں جو تسبیح ہے اس کو مت دیکھنا، تو تسبیح کا وجود ضروری ہو یا نہیں؟ اگر میرے ہاتھ میں تسبیح نہ ہو اور میں کہوں کہ ہاتھ میں جو تسبیح ہے اس کو مت دیکھنا تو سب کہیں گے کہ غلط بات ہے، ہاتھ میں تسبیح ہے ہی نہیں۔

تقویٰ کے لیے تقاضائے معصیت کا وجود ضروری ہے

تو اللہ تعالیٰ کا یہ فرمانا کہ گناہ کے تقاضے کو روکو اور ہماری بات سنو، میرے غلام بن کر رہو، نفس نے تم کو نہیں پیدا کیا، میں نے تم کو پیدا کیا ہے۔ اس سے معلوم ہوا کہ تقاضائے معصیت کا وجود ضروری ہے جب ہی تو روکنے کے لیے فرما رہے ہیں، اگر تقاضائے گناہ نہ ہوتے تو تقویٰ کا وجود بھی نہیں ہو سکتا تھا کیوں کہ تقویٰ کا معنی ہے کہ گناہ کا تقاضا ہو اور پھر اس کو روک کر اس کا غم اٹھالے۔

راہِ حق کے غم کی عظمت

اسی غم سے اللہ ملتا ہے، مگر افسوس ہے اور اس بات کو درد بھرے دل سے کہتا ہوں



کہ ساری دنیا کے غم اُٹھانے کے لیے انسان تیار ہے، مگر اللہ کے راستے کے غم سے گھبراتا ہے جبکہ اللہ کے راستے کا غم اتنا معزز غم ہے کہ ساری دنیا کے سلاطین کے تحت و تاج ایک پلڑے میں رکھ دو، ساری دنیا کے لیلیٰ و مجنوں کا حسن و عشق ترازو کے اسی پلڑے میں رکھ دو، ساری دنیا کی دولت اسی پلڑے میں رکھ دو، دنیا بھر کے شامی کباب اور بریانیوں کی لذت اسی میں رکھ دو اور ایک پلڑے پر اللہ تعالیٰ کے راستے کا ایک ذرہ غم رکھ دو تو دنیا بھر کی خوشیاں، دنیا بھر کی لذتیں، دنیا بھر کے سلاطین کے تحت و تاج کے نشے اس ذرہ غم کی برابری نہیں کر سکتے۔ آہ! علامہ سید سلیمان ندوی رحمۃ اللہ علیہ کیا عمدہ شعر فرماتے ہیں۔

ترے غم کی جو مجھ کو دولت ملے

غم دو جہاں سے فراغت ملے

اللہ کی محبت کا ایک ذرہ غم، ان کے راستے کا ایک ذرہ غم، گناہ سے بچنے کا غم اُٹھانا ساری کائنات سے، دونوں جہاں سے افضل ہے۔ اسی غم سے جنت ملے گی۔ یہ وہ غم ہے جو اللہ سے قریب کرتا ہے، یہ وہ غم ہے جو ولی اللہ بناتا ہے، یہ وہ غم ہے جو دنیا میں بھی سکون سے رکھتا ہے، یہ وہ غم ہے جو جنت تک پہنچائے گا۔ اب اس غم کی قیمت کون ادا کر سکتا ہے؟ ساری دنیا کی خوشیاں اگر اللہ کے راستے کے غم کو گارڈ آف آزر پیش کریں، سلام احترامی پیش کریں تو اللہ تعالیٰ کے راستے کے غم کا حق ادا نہیں ہو سکتا۔ درد بھرے دل سے کہتا ہوں کہ اتنا قیمتی غم ہے ان کے راستے کا، اسی غم سے خدا ملتا ہے۔ میرا ایک شعر ہے۔

دامن فقر میں مرے پنہاں ہے تاجِ قیصری

ذرّہ درد و غم ترا دونوں جہاں سے کم نہیں

اگر یہ غم بندہ اُٹھالے تو اللہ ظالم نہیں ہے کہ ایک بندہ ہر وقت گناہوں کے تقاضوں سے پریشان ہو لیکن پھر بھی نافرمانی نہ کرے اور غم اُٹھاتا ہے تو اللہ ارحم الراحمین ہے، اس کے دریائے رحمت میں جوش آتا ہے کہ میرا بندہ میرے راستے کا کتنا غم اُٹھا رہا ہے، پہلے داڑھی نہیں رکھتا تھا اب داڑھی رکھ لی، سب مذاق اُڑا رہے ہیں مگر کہتا ہے کہ کوئی پروا نہیں، میرا اللہ تو خوش ہے، آج تم لوگ مذاق اُڑاؤ، قیامت کے دن ان شاء اللہ تعالیٰ میرا مذاق نہیں اُڑایا جائے گا۔

مونچھوں کا شرعی حکم

پہلے بڑی بڑی مونچھیں تھیں، حکم سن کر مونچھوں کو باریک کر لیا کیوں کہ حدیث پاک میں ہے کہ جو بڑی بڑی مونچھ رکھے گا اس کو نبی پاک صلی اللہ علیہ وسلم کی شفاعت نہیں ملے گی مگر لمبی مونچھ کے معنی یہ ہیں کہ اوپر کے ہونٹ کے آخری کنارے سے آگے اگر بال بڑھ گئے یعنی اس کو مونچھ کے بالوں نے چھو لیا تو اب یہ لمبی مونچھ ہے، ایسی مونچھ رکھنا جائز نہیں، لیکن اگر اس سے کم ہے یعنی اوپر کے ہونٹ کا آخری کنارہ کھلا ہوا ہے تو ایسی مونچھ جائز تو ہے گو افضل درجہ شیخ الحدیث مولانا زکریا صاحب رحمۃ اللہ علیہ نے یہی لکھا ہے کہ مونچھوں کے بالوں کو قینچی سے برابر کر لو، اتنا برابر کرو کہ بالوں کا وجود بھی نہ رہے، مگر استرے سے مونچھیں موڑنا بعض علماء کے نزدیک بدعت ہے، اس لیے قینچی ہو یا بغیر بلیڈ والی مشین ہو۔ اسی طرح پہلے گانا سننے کی عادت تھی، اب گانا چھوڑ دیا اور غم اٹھایا لیکن اس غم کی عظمت کا حق کون ادا کر سکتا ہے؟

گناہ گار زندگی ترک کرنے کا ایک سچا واقعہ

فرانس کے جزیرہ ری یونین میں میرا ایک دوست جو میرا خلیفہ بھی ہے اس کو ابتدائی زندگی میں گانے بجانے کی عادت تھی اور اتنی مہارت تھی کہ پہاڑوں کے دامن میں جہاں بانسری بجاتا تھا سارے انگریز سوجاتے تھے، ایسی تاثیر تھی، لیکن جب اللہ نے اس کو اپنا بنایا، ہدایت کی توفیق دی تو اس نے تمام چنگ وڑباب کو توڑتا کر زمین میں دفن کر دیا اور اب اس کی حالت کیا عرض کروں، سر سے پیر تک صالح ہے۔ گول ٹوپی، لمبا کرتا، اللہ والوں کی وضع اور الحمد للہ دل بھی اس کا اللہ والا بن گیا، اس کی باتیں سینے تو آپ حیران رہ جائیں گے، جیسے کوئی بہت بڑا عارف باللہ ہے، لیکن غم اٹھایا کہ نہیں؟ اس کو غم تو اب تک ہے۔ کہتا ہے کہ اب بھی اگر کہیں گانے کی آواز آتی ہے تو دل میں غم ہوتا ہے، دل چاہتا ہے کہ سن لوں لیکن نہیں سنتا۔

نافرمان اعضا کی بے وقعتی

جس کو غم اٹھانے کی عادت نہ ہو، غم اٹھانے کا ارادہ ہی نہ ہو وہ ظالم اس راستے میں

بے کار ہے۔ اس کا قدم کیا ہے؟ اس قابل ہے کہ قطع کر دیا جائے۔ مولانا رومی رحمۃ اللہ علیہ فرماتے ہیں کہ جو پیر اللہ کے راستے میں نہ چلیں، خدا کی مسجد کی طرف نہ جائیں، ان پیروں کا کٹ جانا بہتر ہے۔ جو ہاتھ اللہ کی عبادت میں نہ لگیں، حجرِ اسود کا بوسہ نہ دیں، اللہ والوں سے مصافحہ نہ کریں، ان ہاتھوں کا قطع ہو جانا بہتر ہے۔ جو کان اللہ کی بات نہ سنیں اس قابل ہیں کہ اکھاڑ دیے جائیں۔ جو آنکھیں اللہ تعالیٰ کے جلوہ کے قابل نہ ہوں، اللہ کی نافرمانی کرتی ہیں وہ آنکھیں نکال کر پھینک دینے کے قابل ہیں۔ جو اللہ کا نافرمان ہو وہ زندہ رہنے کے قابل نہیں۔ اس کا یہ مطلب نہیں کہ آپ کسی کو مار ڈالیں یا آنکھ پھوڑ دیں یا کان کاٹ لیں۔ مطلب یہ ہے کہ عند اللہ ایسے شخص کی کوئی وقعت نہیں، یہ تو اللہ تعالیٰ کا حلم و کرم ہے کہ وہ موقع دیتے ہیں کہ شاید اب یہ توبہ کر لے، اب کر لے، اب کر لے، لیکن ہمارے اصرار علی المعصیت کی انتہا نہیں، اگر حق تعالیٰ حلیم نہ ہوتے تو ہمارا وجود نہ ہوتا۔

تقویٰ کیسے؟

دوستو! یہ عرض کر رہا ہوں کہ اللہ تعالیٰ نے تقویٰ کو پہلے بیان نہیں کیا۔ پہلے فرمایا **فَالْتَمِثْهَا جُؤْرَهَا** کہ میں نے تمہارے اندر نافرمانی کے تقاضے رکھ دیے۔ اب تمہارا کام ہے کہ اس تقاضے پر عمل نہ کرو تو خود بخود آیت کے اگلے جز پر تمہارا عمل ہو جائے گا یعنی تقویٰ پیدا ہو جائے گا۔ یہ مادہ فجور یعنی نافرمانی کا مادہ تقویٰ کا موقوف علیہ ہے، تقویٰ حاصل کرنا چاہتے ہو تو صرف گناہ چھوڑ دو، گناہ کے تقاضوں پر عمل نہ کرو۔

کام نہ کرو اور انعام لو!

اے دنیا کے فیکٹری والو! تم تو مزدوری کرا کے انعام دیتے ہو لیکن ہم سے تم انعام لو کام نہ کر کے۔ چوری نہ کرو، ڈاکہ نہ مارو، جھوٹ مت بولو، عورتوں کو مت دیکھو، حسینوں کو مت دیکھو، کام نہ کر کے انعام تقویٰ اور میری دوستی کا انعام لے لو، کیوں کہ تقویٰ کس چیز کا نام ہے؟ تقویٰ نام ہے اس کا کہ گناہ کا تقاضا پیدا ہو اور پھر اس پر خدا کے خوف سے عمل نہ کرے اور اس میں جو غم ہو اس کو برداشت کرے اور اس غم پر پچھتاوا بھی نہ ہو کہ آہ! میں نے

کیوں تقویٰ اختیار کیا؟ کاش! ایک نظر دیکھ لیتا۔ یہ پچھتاوا اور حسرت جب تک ہے سمجھ لو کہ شیطان اس کی حجامت بنا رہا ہے، ابھی اس کا دل کچا ہے، ایمان خام ہے، ایمان کامل جب ہو گا کہ گناہ سے اپنے کو بچا کر، اس کا غم اٹھا کر اللہ تعالیٰ کا شکر ادا کرے، خوشی سے مست ہو جائے۔

منتفی کسے کہتے ہیں؟

منتفی وہ شخص ہے جو گناہ سے اپنے کو بچائے۔ اپنی نظر کو بچائے عورتوں سے، حسینوں سے۔ اپنے کو جھوٹ سے بچائے، رشوت سے بچائے، ماں باپ کے ساتھ بد سلوکی و بد تمیزی سے بچے، بیوی پر ظلم و زیادتی کرنے سے بچے، پڑوسیوں کے حقوق میں ظلم کرنے سے بچے، ہر وقت جائز اور ناجائز پر عمل کرے اور پچھتائے بھی نہیں کہ کیا کہیں اسلام عجیب مذہب ہے کہ ہمیں ہر وقت جائز ناجائز کی مصیبت میں ڈال دیا۔ ارے ظالم! مصیبت میں نہیں ڈالا، اسلام نے مصیبت سے بچا لیا ورنہ اگر کھلے سائنڈ کی طرح ہر کھیت میں منہ ڈالتا تو اتنی لاٹھیاں پاتا کہ جینا حرام ہو جاتا، ذرا دیہات میں جا کر دیکھ۔ جو سائنڈ ہر کھیت میں منہ ڈالتا ہے اس پر اتنی لاٹھیاں برستی ہیں کہ پیڑھے میں ایک انچ جگہ نہیں رہتی کہ سلامت ہو اور جب بیمار ہوتا ہے تو اس کا کوئی علاج کرنے والا نہیں ہوتا، جب مر جاتا ہے تو کوئی دفن کرنے والا نہیں ہوتا، چیل کوٹے کھا جاتے ہیں۔

بیعت کی حقیقت

یہ بھی کوئی زندگی ہے۔ جو اللہ تعالیٰ کے قید و بند سے آزاد ہوتا ہے، اس کی زندگی بھی ایسی لعنتی اور بے کسی کی ہوتی ہے، اور جو اللہ والا ہوتا ہے، اللہ والوں کے ہاتھ بکتا ہے وہ دراصل اللہ والوں کے ہاتھ نہیں بکتا، اللہ تعالیٰ کے ہاتھ فروخت ہوتا ہے۔ اللہ تعالیٰ نے زمین پر اپنے نمائندے رکھے ہوئے ہیں جو بندوں کو اپنے ہاتھوں پر خرید کر اللہ تک پہنچا دیتے ہیں۔

بیعت کی ایک حسی مثال

جیسے وزیر اعظم کو گندم بھیجنا ہے تو کسانوں سے گندم خریدنے کے لیے وزیر اعظم



خود نہیں آتا بلکہ ہر علاقہ کے ڈپٹی کمشنر کو اپنا نمائندہ بناتا ہے کہ کسانوں سے رابطہ قائم کر کے سرکاری پیسے سے ان کو ادائیگی کرو اور ان سے گندم خرید لو اور اسلام آباد بھیج دو۔ اسی طرح اللہ والے اللہ تعالیٰ کے نمائندے ہیں، بندوں کو خرید کر وہ اللہ تعالیٰ کے پاس بھیج دیتے ہیں، یعنی ولی اللہ بننے کا راستہ بتا دیتے ہیں جس پر چل کر وہ اللہ والا ہو جاتا ہے۔ وہ اپنے لیے نہیں خریدتے، اللہ تعالیٰ کی بندگی سکھانے کے لیے بیعت کرتے ہیں۔ بیعت کے معنی ہیں بکنا، دراصل وہ بکتا ہے اللہ کے ہاتھ۔ اللہ والوں کا ہاتھ نمائندہ ہوتا ہے، جیسے اللہ تعالیٰ فرماتے ہیں کہ جو لوگ میرے نبی صلی اللہ علیہ وسلم کے ہاتھ پر بیعت کر رہے ہیں وہ اصل میں میرے نبی کا ہاتھ نہیں ہے، میرا ہاتھ ہے **يَدُ اللَّهِ فَوْقَ أَيْدِيهِمْ** اللہ کا ہاتھ ہے وہ۔ اے صحابہ! سمجھ لو کہ تم میرے پیغمبر صلی اللہ تعالیٰ علیہ وسلم کے ہاتھ پر جو بیعت کر رہے ہو وہ میرے نبی کا ہاتھ نہیں ہے **يَدُ اللَّهِ فَوْقَ أَيْدِيهِمْ** اے صحابہ (رضی اللہ عنہم)! تمہارے ہاتھوں پر بظاہر نبی کا ہاتھ ہے مگر اس ہاتھ میں دراصل میرا ہاتھ ہے، نبی کا ہاتھ میرا خلیفہ اور نمائندہ ہے۔ تو اسی طرح جو نائب رسول ہیں، جب وہ بیعت کرتے ہیں تو ان کے ہاتھ پر اللہ کا ہاتھ ہوتا ہے، بیعت ہونے والا اللہ کے ہاتھ فروخت ہوتا ہے، اسی لیے اہل اللہ کے گروہ میں شامل ہو کر جلد اللہ والا ہو جاتا ہے۔

تو عرض کر رہا تھا کہ گناہ کے تقاضوں سے پریشان نہ ہوں، یہ تقاضے آپ کی ولایت کے لیے سیڑھی ہیں، جس کو یہ تقاضے نہیں ہوں گے تو وہ بیڑا ہو جائے گا، پھر ولایت خاصہ مل ہی نہیں سکتی۔ اگر انسان بالکل صفر ہو جائے، کوئی تقاضا ہی اس میں پیدا نہ ہو تو ولی اللہ بھی نہیں ہو سکتا۔

فرشتوں پر اولیاء اللہ کی فضیلت کا سبب

اولیاء اللہ فرشتوں سے اسی لیے بازی لے گئے، اسی لیے ان کا درجہ فرشتوں سے زیادہ ہے کہ ان کے دل میں گناہ کے تقاضے پیدا ہوتے ہیں لیکن یہ ان پر عمل نہ کر کے دل پر غم اٹھالیتے ہیں، فرشتے دیکھتے ہیں کہ ہم کو تو کوئی تقاضا نہیں ہوتا لیکن یہ بے چارے ہر وقت

تقاضوں کا غم اٹھا رہے ہیں اور پھر بھی اپنے نفس کے کہنے پر عمل نہیں کر رہے ہیں اور اپنے اللہ کی عبادت میں لگے ہوئے ہیں۔ یہی تو ہے **فَاللّٰهُمَّهَا فُجُوْرَهَا وَتَقْوٰیهَا** گناہ کے تقاضوں پر عمل نہ کرنے ہی سے تقویٰ عطا ہوتا ہے۔

الہامِ فُجُوْر و تقویٰ کی دیاسلانی سے عجیب مثال

خیر و شر، تقویٰ و فجور کے دونوں مادے جو اللہ تعالیٰ نے ہمارے اندر رکھ دیے، اس کی مثال اللہ تعالیٰ نے دل میں یہ عطا فرمائی کہ یہ مادے گویا ایک دیاسلانی ہیں، دیاسلانی خود بخود نہیں جلتی، جب اس سے تیلی رگڑتے ہیں تب آگ لگتی ہے۔

پس مادہ فُجُوْر و تقویٰ کی یہ دیاسلانی جو اللہ تعالیٰ نے ہمارے اندر رکھ دی ہے اس کے ایک طرف خیر کا مادہ لگا ہوا ہے اور ایک طرف شر کا مادہ لگا ہوا ہے۔ دونوں صلاحیتیں اللہ نے ہمارے اندر رکھ دیں، فُجُوْر اور نافرمانی کا مادہ بھی رکھ دیا اور متقی بننے کی صلاحیت بھی رکھ دی، مگر نہ شر میں آگ لگے گی، نہ خیر کا چراغ روشن ہو گا جب تک کہ ہم دیاسلانی سے تیلی رگڑیں گے نہیں، اور دونوں کی تیلیاں موجود ہیں، اور وہ تیلیاں کیا ہیں؟ آپ اہل تقویٰ کی صحبت میں رہنے لگے تو گویا آپ نے تقویٰ کی تیلی رگڑ دی، اب تقویٰ کا چراغ روشن ہو جائے گا۔ گناہ کا تقاضا پیدا ہوا، آپ نے ہمت کر کے تقاضا کو کچل دیا، اس پر عمل نہیں کیا تو آپ نے خیر کی تیلی کو رگڑ دیا، اب تقویٰ کا نور پیدا ہو گا۔ لیکن اگر بد نظری کر لی، نامحرموں کے پاس اٹھنے بیٹھنے لگے، حسینوں سے دل بہلانے لگے تو سمجھ لیجیے کہ ہمارے اندر شر کا جو مادہ ہے **فَاللّٰهُمَّهَا فُجُوْرَهَا** اس تیلی کو آپ نے رگڑ دیا لہذا اب شر کی آگ پیدا ہو گی۔ اب عشقِ مجازی کی آگ میں جل رہے ہیں، تڑپ رہے ہیں، پریشان ہیں، یہ اللہ تعالیٰ کا ظلم نہیں ہے، اللہ تعالیٰ تو ظلم سے پاک ہیں، یہ تو خود ہم نے اپنے اوپر ظلم کیا کہ کیوں تیلی رگڑی؟ گناہوں کے تقاضوں سے کچھ نہیں ہوتا لیکن جو پکڑا جاتا ہے اسی پر پکڑا جاتا ہے کہ تم نے تیلی کو رگڑا کیوں؟ یعنی کیوں گناہ کے تقاضوں پر عمل کیا؟ جبکہ ہم نے نفس کی خواہشات کو روکنے کا حکم دیا کہ الہامِ فُجُوْر تو ہم کر رہے ہیں لیکن خبردار! نافرمانی و فُجُوْر کے تقاضوں پر عمل نہ کرنا۔ ماچس سے کچھ نہیں ہوتا، تم اس پر تیلی مت رگڑو۔ گناہ کے تقاضوں سے کچھ نہیں ہوتا، یہ تقاضے کچھ مضر نہیں



بس تم ان پر عمل نہ کرو اور تقاضوں کے اشداد کے اسباب اختیار نہ کرو ورنہ اس مادہ میں رگڑ لگ جائے گی۔ پھر داڑھی اور گول ٹوپی کے باوجود یہ شخص حسن کے پیچھے بھاگتا چلا جائے گا۔ یہ خطرناک مرض ہے کیوں کہ نظر بازی کر کے اس نے اپنے اوپر سے اللہ کی رحمت کا سایہ ہٹا دیا اور اللہ کی لعنت کے تحت آگیا۔

استزلالِ شیطان کا سبب کسبِ معصیت ہے

اسی لیے اللہ تعالیٰ فرماتے ہیں:

إِنَّمَا اسْتَزَلَّكُمْ الشَّيْطَانُ بِبَعْضِ مَا كَسَبُوا ۗ

شیطان میرے کسی بندے کو پھسلا نہیں سکتا جب تک کہ وہ کوئی گناہ نہیں کرتا اور میری رحمت سے اپنے کو دور نہیں کر لیتا۔ شیطان اسی کو پھسلاتا ہے کہ جو پہلے کوئی گناہ کر کے میری رحمت کے سایہ سے دور ہو جاتا ہے ورنہ جس پر میری رحمت کا سایہ ہو اس کو نفس و شیطان برباد کر دے، ناممکن ہے۔ نفس کو میں نے پیدا کیا ہے، وہ کثیر الامر بالسوء ہے، گناہ کے شدید تقاضے کرتا ہے لیکن یاد رکھو! **إِلَّا مَا رَجَعْتُمْ بِهِ** اگر میری رحمت کا سایہ رہے گا تو تمہارا نفس کچھ نہیں بگاڑ سکتا۔ لیکن جب تم گناہ کرتے ہو تو تمہارے رب کی رحمت کا سایہ تم پر سے ہٹ جاتا ہے۔ **إِنَّمَا اسْتَزَلَّكُمْ الشَّيْطَانُ بِبَعْضِ مَا كَسَبُوا** گناہوں سے یہ بات ہوتی ہے کہ جب ایک گناہ کر لیا تو دوسرا گناہ ہوگا، پھر تیسرا ہوگا، پھر چوتھا ہوگا۔ اگر کوئی ایک بار آنکھ خراب کرتا ہے مثلاً گلشن اقبال کے کسی بس اسٹاپ پر تو پھر سیٹھی تک بد نظری کرتا ہوا چلا جائے گا، اور اگر پہلی نظر روک لو تو پھر ان شاء اللہ تعالیٰ اس کی برکت سے تمام نگاہیں محفوظ رہیں گی۔ اور بعض لوگ گناہ سے توبہ کرنے میں اس لیے دیر کرتے ہیں کہ جیسے گلشن اقبال سے چلے تو میٹھی تک سوچتے ہیں اگر توبہ کر لی تو اگلے اسٹاپ پر جو مزہ ہے وہ کیسے لوں گا، لہذا توبہ ہی نہیں کرتا۔ گو کھانے کے لیے گو سے توبہ نہیں کرتا کہ آئندہ ہر اگلے اسٹاپ کا بھی مزہ لوں گا۔

جلد توبہ کرنے کا ایک عجیب فائدہ

لیکن علامہ آلوسی رحمۃ اللہ علیہ تفسیر روح المعانی میں فرماتے ہیں کہ دیکھو اگر کبھی گناہ ہو جائے تو جلدی سے توبہ کر لو کیوں کہ گناہ سے ایک اندھیرا پیدا ہوتا ہے اور اندھیرے سے دل ابلیس کا ہیڈ کوارٹر بن جاتا ہے، لہذا تم نے اگر ابلیس کو دیر تک مسلط رکھا تو بہت سے گناہ ہو جائیں گے، لہذا جلدی توبہ سے اور اشکِ ندامت سے پھر دل کو روشن کر لو۔ علامہ آلوسی فرماتے ہیں:

إِذَا اسْتَعَارَتْ قُلُوبُهُمْ بِنُورِ النَّدَامِ وَالتَّوْبَةِ ۝

جب ندامت اور توبہ کے نور سے دل روشن ہو جائے گا تو گناہ کے اندھیرے میں شیطان نے جو ہیڈ کوارٹر بنایا تھا اسے چھوڑ کر بھاگ جائے گا۔ جیسے چمگادڑ اندھیرے میں رہتا ہے، ابلیس کا مزاج بھی یہی ہے کہ گناہوں کے اندھیرے میں رہتا ہے، اگر توبہ میں دیر کی تو شیطان دیر تک رہے گا۔ کیا دشمن کو دیر تک اپنے گھر میں آپ رکھنا چاہتے ہیں؟ لہذا اگر خطا ہو گئی تو جلدی سے توبہ کرنی چاہیے تاکہ ندامت اور استغفار و توبہ کے نور سے دل منور ہو جائے اور ابلیس جلد بھاگ جائے۔

خطاکاروں پر حق تعالیٰ کی صفتِ کرم و صفتِ فضل کا ظہور

آہ! اس جگہ اس آیت کی تفسیر میں علامہ آلوسی رحمۃ اللہ علیہ نے سلطانِ ابراہیم ابنِ ادہم رحمۃ اللہ علیہ کا واقعہ نقل کیا ہے۔ یہ وہ سلطان ہے کہ جس نے سلطنتِ خدا پر خدا کی اور دس سال غارِ نیشاپور میں عبادت کی، اسی کی برکت سے آج اس کے واقعہ سے اللہ کے کلام کی تفسیر پیش کی جا رہی ہے۔

اب مرانام بھی آئے گا ترے نام کے ساتھ

دنیا میں بہت سے بادشاہ مر کر سلطنت چھوڑ گئے لیکن ان کو کوئی رحمۃ اللہ علیہ نہیں کہتا لیکن اس

سلطان نے جیتے جی اللہ کے نام پر سلطنت چھوڑ کر فقیری اختیار کی، اللہ تعالیٰ نے ان کو یہ عزت دی کہ آج اولیاء اللہ کی زبان پر ان کا تذکرہ ہے اور تفسیر روح المعانی کے چوتھے پارے میں علامہ آلوسی رحمۃ اللہ علیہ نے اس سلطان خوش بخت، تارکِ تخت کا تذکرہ کیا ہے۔ فرماتے ہیں کہ غار نیشاپور میں دس سال عبادت کرنے کے بعد سلطان ابراہیم ابن ادہم رحمۃ اللہ علیہ حج کرنے آئے تو طواف کرتے ہوئے انہوں نے ایک درخواست کی **اللَّهُمَّ اعْصِمْنِي مِنَ الذُّنُوبِ** اے اللہ! میں آپ سے معصومیت چاہتا ہوں یعنی میں بالکل معصوم ہو جاؤں کہ مجھ سے گناہ بھی نہ ہو۔ دل میں آواز آئی کہ اے سلطان ابراہیم ابن ادہم! میں جانتا ہوں کہ تو نے میری محبت میں سلطنت فدا کی ہے اور میں تیری محبت کی قدر کرتا ہوں لیکن جو سوال تو کر رہا ہے ساری دنیا کے انسان میرے دروازے پر یہی سوال کر رہے ہیں۔ **كُلُّ عِبَادِهِ يَسْأَلُونَهُ الْعِصْمَةَ** ہر انسان جو حج کرنے آتا ہے مجھ سے یہی کہتا ہے کہ اے اللہ! مجھے معصوم کر دے کہ آئندہ مجھ سے کبھی گناہ صادر ہی نہ ہو لیکن اے ابراہیم! اگر ہم سب کی دعا قبول کر لیں اور سب کو معصوم کر دیں تو ساری دنیا تو ہو گئی معصوم **فَعَلِي مَنْ يَتَكْرَمُ وَعَلَى مَنْ يَتَفَضَّلُ** تو پھر میں کس پر مہربانی کروں گا اور کس پر کرم کروں گا؟ میری صفت کرم اور صفت فضل اور صفت مغفرت کس پر ظاہر ہوگی؟ یہ درخواست کرو کہ اے اللہ! مجھ کو گناہوں سے محفوظ فرما اور توفیق دے دے توبہ کی اور استقامت کے ساتھ رہنے کی، اور اگر پھر بھی خطا ہو جائے تو پھر توبہ کر لو۔

تقرب الی اللہ کے دو راستے

حضرت امام غزالی رحمۃ اللہ علیہ کے استاد علامہ اسفرائینی رحمۃ اللہ علیہ نے تیس سال تک دعا مانگی کہ اے اللہ! مجھے معصوم کر دیجیے، عصمت دے دیجیے کہ مجھ سے بس کبھی خطانہ ہو۔ یہ بھی ان کا ایک مقام تھا۔ یہ دعا وہی مانگے گا جو اللہ کی نافرمانی نہیں چاہتا۔ ایک دن ان کے دل میں خیال آ گیا کہ باوجود کریم ہونے کے اللہ تعالیٰ نے تیس سال تک میری دعا قبول نہیں کی۔

ایک راستہ تقویٰ ہے اور دوسرا راستہ توبہ ہے

آسمان سے آواز آئی کہ اے اسفرائینی! تو مجھ سے عصمت مانگتا ہے جبکہ میں نے اپنا ولی اور محبوب بنانے کے دو راستے رکھے ہیں، ایک تقویٰ کا راستہ، ایک توبہ کا راستہ۔ کیا تو نے قرآن پاک میں نہیں پڑھا **لَإِنَّ اللَّهَ يُحِبُّ التَّوَّابِينَ** اللہ تعالیٰ توبہ کرنے والوں کو اپنا محبوب بنا لیتا ہے، جب دو کھڑکیاں ہیں تو تو ایک کھڑکی کیوں مقرر کر رہا ہے؟ اگر بر بنائے بشریت خطا ہو جائے تو توبہ کے راستے سے میرے قریب آجا، جان بوجھ کر خطا نہ کر لیکن جب کیچڑ زیادہ ہو جاتی ہے تو کبھی ہاتھی بھی پھسل جاتا ہے، لہذا اگر خطا ہو جائے تو توبہ کر کے میرا محبوب بن جا، تو تقویٰ کے دروازے ہی سے کیوں آنا چاہتا ہے؟ جبکہ میں نے دوسرا دروازہ توبہ کا بھی کھولا ہوا ہے۔ جب میں نے دو دروازے کھولے ہیں تو اپنے لیے ایک دروازہ کیوں مقرر کرتا ہے؟ توبہ کے راستے سے میرا محبوب بن جا۔ گناہ سے محفوظ ہونے کی دعا کرو، معصوم بننے کی دعا مت کرو۔

جاہ اور باہ دو مہلک بیماریاں

لہذا اگر خطا ہو جائے تو توبہ میں دیر نہ کرو اور گناہوں سے بچنے میں جان کی بازی لگا دو۔ دو جملوں میں پورا سلوک عرض کر رہا ہوں۔ دو ہی بیماریاں ہیں جو سالک کو اللہ سے دور رکھتی ہیں، ایک جاہ دوسری باہ۔ باہ کہتے ہیں قوتِ مردانگی، شہوت، خواہش جس سے مغلوب ہو کر انسان بد نظری، زنا اور شہوت کے گناہوں میں مبتلا ہو کر اللہ سے دور ہو جاتا ہے۔ جاہ کہتے ہیں کبر و عجب، بڑائی، مخلوق میں شہرت و عزت چاہنا۔ ان دو بیماریوں کو اگر انسان نکال دے تو اللہ والا ہو جائے۔

آہ اور اللہ کا قرب

بس جاہ کا جیم نکال دو اور باہ کا باء نکال دو۔ پھر کیا رہ جائے گا؟ آہ، اور آہ کو اللہ سے اتنا قرب ہے کہ جب اللہ کہو گے تو اپنی آہ کو اللہ میں پاؤ گے۔ ہماری آہ کو اللہ تعالیٰ نے اپنے نام پاک میں شامل کر رکھا ہے تاکہ جاہ اور باہ نکالنے کے مجاہدہ میں ان کو غم ہو تو اپنی آہ کو میرے



نام میں پالیں۔ بتائیے! دو جملوں میں پورا تصوف آگیا یا نہیں؟ جاہ کا جیم اور باہ کا باء نکال دو۔ اب جاہ اور باہ دونوں مسلمان ہو گئے۔ دل سے اپنی بڑائی نکال دی اور شہوت کے تقاضوں پر غالب ہو گئے تو سمجھو کہ جاہ کا جیم نکال دیا اور باہ کا باء نکال دیا۔ یہی دو چیزیں ہیں جو انسان کو مردود اور شیطانوں کی چال پر چلا کر اللہ سے دور کرتی ہیں۔ کوئی کبر سے ہر وقت اپنے کو بڑا سمجھتا ہے، کوئی ٹیڈیوں کے چکر میں ہے، اس کو قوتِ مردانگی اور باہ نے مغلوب کیا ہوا ہے۔ حاجی امداد اللہ صاحب شیخ العرب والجمرحمۃ اللہ علیہ فرماتے ہیں کہ نفس کی تمام بیماریوں میں اصل دو ہی تو ہیں، باقی سب اس کی شاخیں اور برانچ ہیں۔ ایک جاہی ایک باہی۔ جاہ کے معنی ہیں اپنے کو بڑا سمجھنا، بس اس کو مٹا دو۔ ابھی کیسے فیصلہ کرتے ہو کہ ہم بڑے ہیں، یہ فیصلہ تو قیامت میں اللہ کرے گا، ہماری قیمت اللہ لگائے گا۔ جو غلام اپنی قیمت خود لگاتا ہے احمق، پاگل اور بے وقوف ہے۔ علامہ سید سلیمان ندوی رحمۃ اللہ علیہ سے سیکھیے۔ کیا فرماتے ہیں۔

ہم ایسے رہے یا کہ ویسے رہے

وہاں دیکھنا ہے کہ کیسے رہے

جب میدانِ قیامت میں اللہ قیمت لگا دے تو ان کے کرم کا شکریہ ادا کرتے ہوئے جنت میں چلے جاؤ، مگر دنیا میں اپنی قیمت لگانے والا جو کسی بھی انسان سے اپنے کو بہتر سمجھتا ہے متکبر ہے۔

کبر کا ایٹم بم اور اس کے اجزائے ترکیبی

سرورِ عالم محمد رسول اللہ صلی اللہ تعالیٰ علیہ وسلم ارشاد فرماتے ہیں کہ جس کے دل میں ایک سرسوں کے دانہ کے برابر بڑائی ہوگی وہ جنت میں نہیں جائے گا، جنت میں جانا تو درکنار اس کو جنت کی خوشبو بھی نہیں ملے گی۔ **لَا يَجِدُ رِيحَهَا** جنت کی ہوا بھی نہ پائے گا۔ تو آپ بتائیے کبر کا یہ میٹیریل جس کی خبر سرورِ عالم صلی اللہ تعالیٰ علیہ وسلم نے دی اتنا بڑا ایٹم بم ہے کہ جس سے انسان جنت سے محروم ہو جائے، اس کی ہوا بھی نہ پائے، اس کا نام تکبر ہے، لہذا اس کی فکر ہونی چاہیے۔ ایسا نہ ہو کہ یہ ایٹم بم ہمارے دل میں ہو اور ہمیں پتا بھی نہ چلے، لہذا بم ڈسپوزل اسکو اڈ یعنی اہل اللہ سے مشورہ کر لیں کہ دل کے کسی کونے میں کہیں یہ ایٹم بم تو نہیں ہے۔

بَطْرُ الْحَقِّ اور غَمَطُ النَّاسِ کبر کے دو جزو اعظم

تکبر کیا ہے؟ اس کے اجزائے ترکیبہ سے سرورِ عالم صلی اللہ تعالیٰ علیہ وسلم نے مطلع فرمایا **بَطْرُ الْحَقِّ وَغَمَطُ النَّاسِ** ک حق بات قبول نہ کرنا کبر ہے۔ جیسے بعض لوگ کہتے ہیں کہ ہم نہیں مانتے، کچھ بھی کہتے رہو، ہم عمل نہیں کریں گے، ہم مولویوں کی بات نہیں سنتے۔ حق بات جانتا ہے، دل کہہ رہا ہے کہ یہ شخص حق بات کہہ رہا ہے، مگر اس کو قبول نہ کر لے یہ متکبر ہے۔ اور دوسری علامت ہے **غَمَطُ النَّاسِ**، الناس کا لفظ سن لیجیے، مؤمن نہیں فرمایا، الناس فرمایا۔ لہذا اگر کسی کافر کو بھی حقیر سمجھتا ہے تو کبر آگیا اور وہ سزا کے لائق ہو گیا۔ جنت کی خوشبو بھی نہیں پائے گا۔ اب آپ کہیں گے کہ بھلا کافر کو بھی ہم حقیر نہ سمجھیں! تو خوب سمجھ لیجیے کہ کافر کے کفر سے بغض رکھنا فرض ہے، مگر کافر کو حقیر سمجھنا حرام ہے کیوں کہ ہو سکتا ہے کہ مرتے دم اس کو کلمہ نصیب ہو جائے اور اس کا خاتمہ ایمان پر ہو۔

کفر سے نفرت واجب، کافر کو حقیر سمجھنا حرام

مولانا قاسم نانوتوی رحمۃ اللہ علیہ نے ایک ہندو بننے کو خواب میں دیکھا کہ جنت میں ٹہل رہا ہے۔ پوچھا کہ لالہ جی! تو کہاں سے جنت میں آگیا؟ اس نے کہا کہ مولوی صاحب مرتے دم ”ان کہی“ کہہ لی تھی یعنی کلمہ پڑھ لیا تھا **لَا إِلَهَ إِلَّا اللَّهُ مُحَمَّدٌ رَّسُولُ اللَّهِ**۔ ہندو کلمہ کو ”ان کہی“ کہتا ہے یعنی نہ کہنے والی بات، لیکن اللہ تعالیٰ کی توفیق ہو گئی، عمر بھر رام رام کیا تھا مگر مرتے وقت کام بن گیا۔ کافر کو بھی حقیر سمجھنا اسی لیے حرام ہے، نہ معلوم خاتمہ کیسا لکھا ہوا ہے۔ مولانا رومی رحمۃ اللہ علیہ فرماتے ہیں۔

پچ کافر را بہ خواری منگرید
کہ مسلمان بودنش باشد امید

کسی کافر کو بھی ذلیل مت سمجھو، حقارت سے مت دیکھو کیوں کہ مرنے سے پہلے اس کے مسلمان ہو جانے کی امید ہے، ہو سکتا ہے کہ اس کا خاتمہ ایمان پر لکھا ہو، اور اپنے بارے میں

سوچو کہ نہ معلوم علمِ الہی میں خاتمہ کیسا لکھا ہوا ہے۔ کیا گارنٹی، کیا ضمانت ہے۔

مجدد اعظم حکیم الامت تھانوی کی شانِ عبدیت و فنایت

اس لیے حکیم الامت فرماتے ہیں کہ اشرف علی اپنے کو ساری دنیا کے مسلمانوں سے فی الحال بدترین سمجھتا ہے یعنی موجودہ حالت میں ہر مسلمان کو اپنے سے بہتر سمجھتا ہوں کہ ہو سکتا ہے کہ اس کا کوئی عمل اللہ کے یہاں مقبول ہو اور میرا کوئی عمل قبول نہ ہو اور اللہ ناراض ہو ہمیں کیا پتا ہے۔ اور فرماتے تھے کہ ساری دنیا کے کافروں سے اور ساری دنیا کے جانوروں سے سو اور کتوں سے اشرف علی اپنے کو بدتر اور کمتر سمجھتا ہے فی المآل یعنی انجام کے اعتبار سے اپنے کو کمتر سمجھتا ہوں کہ نہیں معلوم میرا خاتمہ کیسا ہو گا، اور جب خاتمہ کا علم نہیں تو ابھی اپنے کو کیسے بہتر سمجھوں۔ سبحان اللہ! حضرت کے کیا علوم ہیں اور الفاظ میں بھی کیا نور ہے۔ مسلمانوں سے اپنے کو کمتر سمجھتا ہوں فی الحال اور کافروں اور جانوروں سے بدتر سمجھتا ہوں فی المآل۔ اور فرمایا کرتے تھے کہ جب خیال آتا ہے تو دل لرز جاتا ہے کہ نہ جانے قیامت کے دن اشرف علی کا کیا حال ہو گا؟ اور فرماتے تھے کہ جہاں اہل جنت جو تیاں اُتاریں گے اگر اشرف علی کو ان کی جوتیوں میں جگہ مل جائے گی تو میں اس کو غنیمت سمجھوں گا اور اس کا بھی مجھے استحقاق نہیں بلکہ یہ اس لیے ہے کہ دوزخ کا تخیل نہیں۔ اور ایک ہم ہیں کہ جنت کی ٹھیکیداری لیے ہوئے ہیں، چند رکعات نفل پڑھ کر سمجھتے ہیں کہ بس جنت کے مالک ہو گئے۔ یہ حماقت نہیں ہے تو پھر اور کیا ہے!

کبر کا بم ڈسپوزل اسکوڈ

اس لیے دوستو! کبر کا مرض جب اتنا خطرناک ہے کہ جنت کی خوشبو بھی نہ ملے گی۔ حج، عمرہ، تہجد، اشراق سب کچھ ہوتے ہوئے بھی جنت کی خوشبو نہیں پائے گا اور یہ ارشاد سرورِ عالم صلی اللہ علیہ وسلم کا ہے۔ جب یہ اتنا خطرناک بم ہے کہ آدمی جنت سے محروم ہو جائے تو پھر آپ کیوں بم ڈسپوزل اسکوڈ سے نہیں ملتے۔ وہ کون ہیں؟ وہ اللہ والے مشائخ و بزرگانِ دین ہیں۔ ان سے پوچھیے کہ میرے اندر کبر تو نہیں ہے؟ ان کے پاس رہیں گے تو وہ

خود بتادیں گے ان شاء اللہ۔ حضرت حکیم الامت فرماتے ہیں کہ جب خانقاہ میں کوئی قدم رکھتا ہے اور ایک نظر اس کو دیکھتا ہوں تو اس کی ساری بیماریاں دل میں آجاتی ہیں، جیسے ایک سرے ہو جاتا ہے کہ اس میں کبر ہے، اس کی آنکھوں میں شہوت کا اثر ہے، یہ حسینوں کی تاک جھانک کرتا ہے، پہلی ہی نظر میں سب پتا چل جاتا ہے۔ جن سے اللہ تعالیٰ تڑکیہ و اصلاح کا کام لیتے ہیں ان کو یہ ملکہ بھی عطا فرماتے ہیں۔

کبر سے نجات کا طریقہ

لہذا دو چیزوں سے بچیے۔ نمبر ایک اپنے آپ کو بڑا نہ سمجھیے اور ساری دنیا کے انسانوں سے اپنے کو کمتر سمجھیے تو گویا آپ **غَمَطُ النَّاسِ** سے بچ گئے اور احتیاطاً کبھی کبھی صبح و شام زبان سے کہہ بھی لیجیے کہ اے اللہ! میں تیرے سارے مسلمان بندوں سے فی الحال کمتر ہوں اور تیرے تمام کافروں اور جانوروں سے بدتر ہوں فی المآل یعنی انجام کے اعتبار سے۔ اگر زبان سے آپ کہتے رہیں گے تو ان شاء اللہ دوسروں کی حقارت دل میں نہیں آئے گی۔ اور دوسرے یہ کہ حق بات قبول کر لیجیے، جب معلوم ہو جائے کہ فلاں بات حق ہے اس کو فوراً قبول کر لیں۔ بس تکبر سے پاک ہو گئے کیوں کہ کبر کے اجزائے ترکیبی اور میٹیریل میں یہی دو باتیں تھیں اور دونوں سے آپ نجات پا گئے۔ جو حق بات کو قبول کر لے اور اپنے کو بڑا نہ سمجھے وہ کبر سے پاک ہے۔

نافرمانوں کو حقیر نہ سمجھنے کا طریقہ

کسی انسان کی چاہے کتنی ہی خراب حالت ہو، کوئی کتنا ہی زانی، شرابی ہو حقیر نہ سمجھیے۔ آپ کہیں گے کہ کافروں سے اور نافرمانوں سے تو نفرت ہوتی ہے۔ نفرت اور بغض کافروں و نافرمان کے عمل سے کرو۔ کافروں کے کفر سے، فاسقوں کے فسق سے نفرت و بغض رکھنا واجب ہے یعنی عمل سے نفرت کرو، عامل سے نہ کرو، فعل سے نفرت کرو اس کے فاعل سے نفرت نہ کرو۔ اب آپ کہیں گے کہ یہ تو بہت مشکل ہے۔ حضرت تھانوی رحمۃ اللہ علیہ نے فرمایا کہ بہت آسان ہے جیسے کوئی شہزادہ جس کا چہرہ چاند کی طرح سے ہو لیکن روشنائی لگا کر آئے تو آپ شہزادہ کو حقیر سمجھیں گے یا اس کے روشنائی لگانے کے فعل کو؟ شہزادہ کو حقیر



نہیں سمجھیں گے کیوں کہ جانتے ہیں کہ شہزادہ ہے، نہ معلوم کب چہرہ کو دھولے اور چاند کی طرح چمک جائے۔ بس اس سے سمجھ لیجئے کہ فعل سے نفرت کیجئے لیکن فاعل کو حقیر نہ سمجھیے کیوں کہ ہو سکتا ہے کہ ابھی توبہ کر کے ایمان لا کر ولی اللہ ہو جائے۔ البتہ جس کو نافرمانی میں مبتلا دیکھے تو دعا کر لے کہ یا اللہ! ان کے فعل سے ہم کو محفوظ فرما اور یہ دعا بھی پڑھ لے:

اَلْحَمْدُ لِلّٰهِ الَّذِي عَاقَانِي مِمَّا ابْتَلَاكَ بِهِ وَفَضَّلَنِي عَلٰی كَثِيْرٍ مِّنْ خَلْقٍ تَفْضِيْلًا

شکر ہے کہ اے خدا! آپ نے مجھے اس گناہ میں مبتلا نہیں فرمایا۔ اگر کبھی کسی کو دیکھو اور اوّل تو دیکھو ہی نہیں لیکن کبھی نظر پڑ جائے کہ کوئی کسی ٹیڈی کو دیکھ رہا ہے تو فوراً اپنی نظر بچا کر کہو کہ اے اللہ! آپ کا احسان ہے کہ آپ نے مجھے اس مصیبت سے بچایا ہوا ہے، اس روحانی بیماری سے محفوظ رکھا ہے۔

حصولِ تقویٰ کا آسان طریقہ

اب میں آپ سے اپنے شیخ و مرشد شاہ عبدالغنی صاحب رحمۃ اللہ علیہ کی بات عرض کرتا ہوں۔ حضرت نے فرمایا کہ اللہ تعالیٰ کا کمالِ رحمت ہے کہ جہاں تقویٰ فرض کیا، تقویٰ کو آسان کرنے کا نسخہ بھی بیان کر دیا۔ وہ کیا ہے؟

كُونُوا مَعَ الصّٰدِقِيْنَ

اہل تقویٰ کے ساتھ رہو۔ دیکھتا ہوں کہ کب تک گناہ کرو گے۔ ان کے ساتھ رہتے رہتے ایک دن مزاج بدل جائے گا۔ پہلے جو بھنگی پاڑہ میں رہتا تھا لیکن اب باغ میں رہتا ہے، پھولوں میں رہتا ہے، چنبیلی اور گلاب کے درمیان رہتا ہے، اس کا مزاج بھنگی پن کا ختم ہو جاتا ہے۔ پھر وہ بھنگی پاڑے میں جا کر گواکنتر نہیں سونگھے گا۔ ہمت سے کچھ دن تک بھنگی پاڑہ جانا چھوڑ دو۔

عشقِ مجازی کے شدید بیماروں کے لیے نسخہٴ اصلاح

اگر خانقاہ سے نکلنے میں خطرہ ہے کہ نفس پھر بھنگی پاڑہ لے جائے گا اور گناہ کر ادے

گا تو سال دو سال کے لیے باہر نکلتا چھوڑ دو۔ کوئی رشتہ دار ہو، کوئی ہو سب کو اللہ پر فدا کر دو اور کہہ دو کہ وہی یہاں آ کر مل لیں۔ وہ کچھ بھی کہتے رہیں کہ اللہ کا راستہ بہت مشکل ہے۔ کسی کی پروا نہ کرو۔ پھر یہی رشتہ دار آپ کے قدم چوم لیں گے، جب تقویٰ کا تاج آپ کے سر پر ہو گا، آپ کی آنکھوں سے نورِ تقویٰ ٹپکے گا، زبان سے تقویٰ کی خوشبو ظاہر ہو جائے گی۔

سَيَجْعَلُ لَكُمْ الرَّحْمَنُ وُدًّا ﴿٩٦﴾

اللہ تعالیٰ وعدہ کرتے ہیں کہ جو گناہ چھوڑ دے، میرا بن جائے میں اس کو خود محبوب کر دوں گا۔ اس کو کوئی تعویذ، کسی تسخیر کے عمل کی ضرورت نہیں ہے۔ جب وہ میرا بن گیا تو اب میرا کام ہے کہ میں مخلوق میں اس کو محبوب کر دوں۔ تم یہ کیوں سمجھتے ہو کہ لوگ کہیں گے کہ اللہ کا راستہ سخت ہے، کہہ دو کہ میں مریض ہوں، میرے شیخ نے تجویز کیا ہے کہ دو سال تک خانقاہ سے نہ نکلو۔

علامہ خالد کردی رحمۃ اللہ علیہ کا واقعہ

دیکھیے! علامہ خالد کردی، ملک شام کے اتنے بڑے عالم شاہ غلام علی صاحب کی خانقاہ میں چلہ کھینچنے دئی آئے۔ شاہ غلام علی صاحب حضرت مرزا مظہر جانِ جاناں کے خلیفہ تھے۔ ان سے ملاقات کے لیے شاہ عبدالعزیز محدث دہلوی تشریف لائے۔ علامہ خالد کردی نے ان کو پرچہ لکھ بھیجا کہ اس وقت میں اپنے شیخ کی خدمت میں چلہ کر رہا ہوں، اس وقت میں شیخ کے علاوہ کسی اور طرف توجہ نہیں کر سکتا، میں چلہ کی تکمیل کر لوں پھر خود آپ کی خدمت میں حاضر ہوں گا۔ یہ ہے اصلاح کا منصب کہ شیخ جو کہہ دے اس پر عمل کرو، کچھ بھی ہوتا رہے۔ جب تک ساری مخلوق کو، اپنے رشتہ داروں کو، اپنی تجارت گاہوں کو، اپنی آرزوؤں کو اللہ کی مرضی پر فدا نہ کرو گے اللہ نہ ملے گا۔ خود کو مرضیاتِ الہیہ کے تابع کر دو، پھر دیکھو کیا ملتا ہے۔ جو شخص عشقِ مجازی کے بہت ہی شدید مریض ہیں، مرض کی انتہا تک پہنچے ہوئے ہیں، ان کے لیے کہتا ہوں کہ دو سال تک خانقاہ میں رہیں، باہر نہ نکلیں، پان کھانے بھی باہر نہ

نکلیں، ہمیں منگوائیں، پھر دیکھیے کہ اللہ والے ہوئے کہ نہیں۔ اب اگر کوئی پھولوں میں رہتا ہے لیکن درمیان میں بھگی پاڑہ بھی جاتا رہے تو گلشن کہاں تک اس کا مزاج بدلے گا، مہینے دو مہینے چار مہینے میں کسی بہانے سے خانقاہ سے نکل گئے کہ میرا فلاں رشتہ دار بیمار ہے، پردیس سے میرا بھائی آیا ہوا ہے اور گناہوں کے اڈوں پر پہنچ گئے، بھگی پاڑہ کے کنسٹرمل گئے اور پھر سو گھ لیا۔ مزاج پھر خراب ہو گیا اور ساری محنت ضائع ہو گئی۔ اللہ تعالیٰ میرے شیخ کے درجہ بلند فرمائے، کیا کہوں عجیب و غریب شیخ تھے۔ فرماتے تھے کہ تقویٰ والوں کے ساتھ رہو اور ان کے دامن کو مضبوط پکڑو۔

دامنِ آں نفس کش را سخت گیر

اور فرماتے تھے کہ جہاں اللہ پاک کی کوئی آیت آئی ہے اور کسی قسم کا حکم دیا گیا ہے تو اس کی آسانی کا طریقہ بھی اللہ پاک نے وہیں نازل فرمادیا۔ جیسے **يَا أَيُّهَا الَّذِينَ آمَنُوا اتَّقُوا اللَّهَ** تقویٰ یوں تو تمہارے لیے مشکل ہو گا لیکن آسانی سے کیسے حاصل ہو گا؟ **كُونُوا مَعَ الصَّادِقِينَ** متقیوں کے ساتھ رہو۔

صفتِ صمدیت حق تعالیٰ کی احدیت کی دلیل ہے

اور فرمایا کہ دیکھو **قُلْ هُوَ اللَّهُ أَحَدٌ** میں احد نازل ہوا، واحد نازل نہیں کیا حالانکہ واحد بھی اللہ کا نام ہے اور واحد کے معنی بھی ایک ہیں۔ احد اور واحد میں کیا فرق ہے؟ احد کا اطلاق صرف ایک پر ہوتا ہے اور واحد کا اطلاق متعدد پر بھی ہو جاتا ہے۔ جیسے **وَاحِدٌ مِائَةٍ** ایک سو، **وَاحِدٌ أَلْفٍ** ایک ہزار۔ واحد ایک ہے لیکن ہزار پر بھی اطلاق ہو رہا ہے۔ عرب جب کہے گا ایک ہزار لاؤ تو **وَاحِدٌ أَلْفٍ** کہے گا، ایک سو کو **وَاحِدٌ مِائَةٍ** کہے گا۔ لیکن **أَحَدٌ أَلْفٍ** **أَحَدٌ مِائَةٍ** عربوں میں استعمال نہیں ہوتا۔ احد کا اطلاق صرف ایک ہی ذات پر ہوتا ہے لہذا اللہ تعالیٰ نے خاص یہ آیت نازل کی کہ احدیت میرے لیے خاص ہے۔ واحد کا استعمال تم ایک ہزار روپیہ پر بھی کر سکتے ہو۔ جیسے **وَاحِدٌ أَلْفٍ** کہتے ہو لیکن احد کا لفظ سوائے اللہ کے کہیں استعمال نہیں ہو سکتا۔ اب دلیل کیا ہے؟ سنیے حضرت شاہ عبدالغنی صاحب رحمۃ اللہ علیہ نے فرمایا، دلیل ہے **اللَّهُ الصَّمَدُ** کیوں کہ اشتراک دلیل احتیاج ہے،

مشترک حکومت قائم کرنا، لمیٹڈ فرم قائم کرنا یہ محتاجی ہوتی ہے، جب اکیلا آدمی نہیں چلا سکتا تب لمیٹڈ فرم قائم کرتا ہے، اشتراک ہمیشہ احتیاج کی دلیل ہے۔ لیکن اللہ تعالیٰ فرماتے ہیں میں اس لیے اشتراک نہیں کرتا ہوں، اپنا کوئی شریک نہیں رکھتا ہوں کیوں کہ میں **صَمَدٌ** ہوں۔ **صَمَدٌ** کے کیا معنی ہیں؟ حضرت ابو ہریرہ رضی اللہ عنہ **صَمَدٌ** کی تفسیر فرماتے ہیں **أَلْمُسْتَعْفَىٰ عَنِ كُلِّ أَحَدٍ** جو ساری کائنات سے مستغنی ہو، **وَالْمُحْتَاجُ إِلَيْهِ كُلِّ أَحَدٍ** اور سارا عالم اس کا محتاج ہو کیوں کہ میں سارے عالم سے بے نیاز ہوں اور سارا عالم میرا محتاج ہے۔ پس یہ عدم احتیاج میرے اُحد ہونے کی دلیل ہے، میری اُحدیت کی دلیل میری صمدیت ہے، اس لیے میرے سوا کوئی خدا نہیں ہو سکتا۔ کیا کہیں کیسا شیخ تھا! یہ الہامی علوم ہوتے تھے میرے شیخ کے۔ کیا عجیب علم ہے کہ اُحدیت کی دلیل یہی صمدیت ہے۔ اللہ اس لیے اُحد ہے کہ اس کو اشتراک کی احتیاج نہیں ہے، اس کا **صَمَدٌ** ہونا یعنی اشتراک کا محتاج نہ ہونا دلیل ہے اس کے اُحد ہونے کی۔ یہی دلیل پیش کر دی کہ چون کہ میں سارے عالم سے بے نیاز ہوں اور سارے عالم کو اپنا نیاز مند و محتاج رکھتا ہوں، یہ میری صمدیت دلیل ہے میری اُحدیت کی۔ سبحان اللہ! کیا علوم اور کیا دلائل ہوتے تھے میرے شیخ کے کہ مزہ آجاتا تھا۔

تبدیل سینات بالحسنات پر مولانا رومی کی عجیب تمثیل

خیر! اب میں مولانا رومی کی ایک بات پیش کر کے بیان ختم کرتا ہوں۔ مولانا رومی رحمۃ اللہ علیہ فرماتے ہیں کہ اللہ تعالیٰ نے اگر ہمارے اندر راۃ نافرمانی رکھ دیا تو مادۃ تقویٰ بھی رکھ دیا۔ اس کی ایک مثال پیش فرماتے ہیں کہ اگر جنگل میں گوبر پڑا ہوا ہے اور سورج کی شعاعوں سے خشک ہو گیا جس کو کسی ملک میں کنڈا کہتے ہیں، کوئی اُوپلا کہتا ہے، اس کو نان بائی تور میں ڈال دیتا ہے پھر وہ سرخ ہو جاتا ہے اور سارا تنور روشن ہو جاتا ہے اور اس سے تندوری روٹی پک جاتی ہے، کیوں کہ گوبر خشک ہو کر پاک ہو گیا، پھر آگ بن کر لال ہو گیا، اس نے روٹی بھی پکا دی اور روشنی بھی پیدا کر دی۔ تو یہ کس کا فیض ہے؟ اللہ کی ادنیٰ مخلوق سورج کا یہ اثر ہے کہ گوبر اور نجاست کو یہ مقام ملا کہ پاک ہو گئی۔

آفتابِ ظاہری کا اثر نجاستوں پر

یہ تو گوبر کا خشک حصہ تھا لیکن سورج کی شعاعوں سے جب معدہ زمین گرم ہوا تو اس نے گوبر کا سیال، پتلا اور لیکوئیڈ حصہ چوس لیا جو کھاد بن گیا۔ اب اسی کھاد سے گلاب اور چنبیلی، سوسن و ریحان، خوشبو اور بیلا پیدا ہو رہا ہے۔ مولانا رومی فرماتے ہیں کہ اے خدا! آپ کی مخلوق سورج کی شعاعوں میں یہ اثر ہے کہ نجاستِ غلیظہ کے ایک حصے کو تنور میں روشن کر دیتی ہے اور ایک حصے کو گلاب اور چنبیلی بنا دیتی ہے، جب آپ کے ظاہری سورج کی شعاعوں میں یہ تاثیر ہے تو آپ کے کرم کا سورج جس پر چمک جائے اس کے اخلاقِ رذیلہ کا کیا عالم ہو گا؟ اس کے تقاضوں کی نجاستوں کا کیا عالم ہو گا؟ اس کے اخلاقِ رذیلہ اور تقاضائے گناہ کیوں نہ ایک دم میں اخلاقِ حمیدہ اور ذوقِ عبادت سے تبدیل ہو جائیں گے۔ آہ! پھر یہ شعر مولانا رومی رحمۃ اللہ علیہ نے فرمایا ہے

آفتاب بر حدِ ثہامی زند

اے خدا! آپ کا آفتابِ آسمانی ظاہری نجاستوں پر اثر کرتا ہے اور

لطف عام تو نمی جوید سند

آپ کا لطفِ عام قابلیت نہیں تلاش کرتا۔ اگر قابلیت تلاش کرتا تو آپ کے آسمان کا سورج نجاستوں پر اثر نہ کرتا، سورج کہتا کہ میری شعاعوں کی توہین اور میری شعاعوں کی عظمت کے خلاف ہے کہ میں پاخانہ پر اپنا اثر ڈالوں، اپنی رفتار بدل دیتا۔

آفتابِ رحمتِ حق کا اثر باطنی نجاستوں پر

لیکن اے خدا! جب آپ کا آسمان والا سورج نجاستوں کو سوسن و گلاب و چنبیلی بنا رہا ہے اور تنور میں روشن کر کے روٹی پکا رہا ہے تو آپ کے کرم کا سورج کیسا ہو گا؟ جب آپ کی مخلوق سورج، آپ کی ادنیٰ بھیک کا یہ حال ہے تو آپ کے کرم کی بھیک کا کیا عالم ہو گا اور بھیک دینے والے کے کرم کا کیا عالم ہو گا۔ جس کے دل کی نجاستوں پر، جس کے دل کے گندے گندے تقاضوں پر آپ کی رحمت اور کرم کی شعاع پڑ جائے پھر اس کے وہی تقاضے اور رذائل

نورِ تقویٰ بن جاتے ہیں، اور اللہ تعالیٰ اپنی عطا کے لیے سند نہیں چاہتے، وہ خود قابلیت دے دیتے ہیں۔ مولانا رومی رحمۃ اللہ علیہ فرماتے ہیں کہ جب جانوروں کے گوبروں اور نجاستوں کو اللہ تعالیٰ خلعتِ گل اور خلعتِ نور عطا کر رہے ہیں۔

چوں خبیثاں را چینی خلعتِ دہی

اے اللہ! جب آپ خبیث نجاستوں کو یہ خلعت، یہ پوشاک اور یہ لباس عطا کر رہے ہیں، گلاب و چینی کا لباس، روشنی و نور کا لباس۔

من چہ گویم طیبیں را چہ دہی

تو اے اللہ! آپ اپنے پاک بندوں کو کیا کچھ عطا فرماتے ہوں گے، جلال الدین رومی رحمۃ اللہ علیہ اس کے بیان سے قاصر ہے۔ میں نہیں کہہ سکتا کہ آپ کے کرم کا سورج اللہ والوں پر اور اللہ کے دین پر چلنے والوں پر، ساکین اور میدین کے دلوں پر، ان کے آہ و نالوں پر کیا کیا نعمتیں برساتا ہے۔

نسبت مع اللہ کے آثار

جب آپ کے کرم کا سورج ان پر طلوع ہوتا ہے تو اخلاقِ ربوبہ اخلاقِ حمیدہ سے بدل جاتے ہیں۔ وہی محبت جو مرنے والی لاشوں پر فدا ہو رہی تھی، وہی محبت اب سجدوں میں اللہ پر فدا ہو رہی ہے، وہی محبت بصورتِ **سُبْحَانَ رَبِّيَ الْأَعْلَى** اللہ کے قدموں میں اپنا سر رکھے ہوئے ہے جو سب سے بڑے ہیں، جو خالقِ سر ہیں۔ عزت اسی کی ہے جو خالقِ سر کے قدموں میں سر رکھ دے۔ جس سر نے خالقِ سر کے قدموں میں سر رکھ دیا اس کے سارے ہو گئے، پھر اس کی کوئی مشکل قائم نہیں رہ سکتی، کیوں کہ سب سے بڑے کے قدموں میں سر آگیا، اب ساری مشکل اس کی سر ہو گئی۔

نورِ تقویٰ کیسے پیدا ہوتا ہے؟

تو دوستو! یہ عرض کر رہا ہوں۔ چند دن کا معاملہ ہے، تھوڑی سی ہمت کر لیجیے اور بد پر ہیزی نہ کیجیے یعنی گناہ کے تقاضوں پر عمل نہ کیجیے۔ جس طرح سورج جنگل کے گوبروں کو

سکھا کر اوپلا اور معدہ زمین کو گرم کر کے اس کے لیکوئیڈ کو کھاد بناتا ہے اسی طرح گناہوں کے تقاضوں کو مجاہدہ کے سورج کی شعاعوں سے سوکھنے دو یعنی تقاضوں پر عمل نہ کرو تو ایک دن نورِ تقویٰ پیدا ہو جائے گا، لیکن اگر کوئی گوبر کو سوکھنے ہی نہ دے اور روزانہ نیل اس پر تازہ گوبر کر دے تو جو حصہ سورج نے خشک کیا تھا وہ پھر نرم ہو جائے گا اور خشک نہیں ہونے دے گا اور معدہ زمین جو گرم ہوا تھا چوسنے کے لیے وہ پھر ٹھنڈا ہو جائے گا اور سورج کی شعاعوں کی سہاری نعمت ضائع ہو جائے گی۔ ایسے ہی بعض لوگ بد پرہیزی کر کے اپنے شیخ کی محنتوں کو ضائع کر دیتے ہیں۔ **وَإِلَى اللَّهِ الْمُنْتَهَى** اور اللہ تعالیٰ ہی سے میری فریاد ہے۔

فلاح کے معنی

اور آیت پاک کا ترجمہ یہ ہے **قَدْ أَفْلَحَ مَنْ زَكَّهَا** جس نے اپنا تزکیہ کر لیا اس کو دونوں جہاں کی فلاح مل گئی، وہ دونوں جہاں پا گیا، دنیا بھی پا گیا آخرت بھی، کیوں کہ فلاح کے معنی ہی یہ ہیں **جَمِيعُ خَيْرِ الدِّينِ وَالْدُّنْيَا** پوری دنیا کی فلاح، پوری آخرت کی فلاح، دونوں جہاں پا گیا وہ جس نے اپنا تزکیہ کر لیا اور مزکی کا حکم مان لیا، جو تزکیہ کرنے والا شیخ ہے اس کا حکم مان لیا۔ شیخ جیسے کہے ویسے کر لو، نہ خاندان دیکھو نہ پان دان دیکھو، جان دے دو۔ ان شاء اللہ! یہی خاندان تمہاری جوتیاں اٹھائے گا۔ بس دعا کیجیے کہ اللہ تعالیٰ ہم سب کو عمل کی توفیق دے۔

اے اللہ! رحمتہ للعالمین صلی اللہ علیہ وسلم کے صدقہ میں میرے اس وعظ کو قبول فرما اور اس وعظ کو قبول فرما کر یا اللہ! واعظ کو بھی اور جتنے سامعین ہیں ان سب کو، میری زبان کو، میرے دوستوں کے کانوں کو قبول فرما کر ہم سب کو مجسم مکمل مقبول فرما اور اپنی رحمت سے ہمارے سینوں سے مجرم دل کو نکال کر اے خدا! اس مجرم دل کو اللہ والا دل بنا دے، تقویٰ والا بنا دے۔ آپ تو قادر ہیں کہ آگ کو پانی کر دیں، پانی کو آگ کر دیں، خوشی کو غم کر دیں، غم کو خوشی کر دیں۔ ہمارے دل کو درد بھر ا دل عطا فرمادیں اور اللہ والا دل عطا فرمادیں۔ سلامتی اعضا اور سلامتی ایمان کے ساتھ حیات نصیب فرمائیے۔ سلامتی اعضا اور سلامتی ایمان کے ساتھ دنیا سے اٹھائیے۔ یہ دعا ہمارے لیے، ہمارے بچوں کے لیے، آپ

سب کے لیے، آپ کے بچوں کے بچوں کے لیے، گھر والوں کے لیے یا اللہ! سارے عالم کے مسلمانوں کے لیے قبول فرما۔ یارب العالمین! ہم سب کو اپنے اولیائے صدیقین کی جو آخری سرحد ہے یعنی نسبتِ اولیائے صدیقین وہ اختر کو، اس کی اولاد کو، گھر والوں کو، اس کے رشتہ داروں کو اور میرے سارے سامعین حضرات کو، ان کے گھر والوں کو یا اللہ! اپنی رحمت سے نسبتِ اولیائے صدیقین عطا فرمادے۔ اور ایک دعا آج کل اختر مانگ رہا ہے آپ سب سے آمین کی درخواست کرتا ہوں کہ اے خدا! ہم سب کو ایسا ایمان، ایسا یقین عطا فرمادے کہ ہماری زندگی ہر سانس آپ پر فدا ہو اور ایک سانس بھی ہم آپ کو ناراض نہ کریں۔ ایسی محبت اپنی عطا فرمادے، ایسا جذبہ عطا فرمادے، ایسی عظیم ہمت عطا فرمادے کہ اے خالق حیات! اے ہماری زندگی کے پیدا کرنے والے! اور ہماری زندگی کو باقی رکھنے والے! اور ہماری زندگی کو پالنے والے! اپنی رحمت سے ہماری زندگی کے اندر ایسا ایمان اور یقین بھر دے کہ ہماری زندگی کی ہر سانس آپ کی رضا اور خوشی کے اعمال پر فدا ہو اور آپ کو ایک سانس بھی ہم ناراض نہ کریں یعنی آپ کی نافرمانی میں ایک سانس بھی مبتلا نہ ہوں۔ اگر کبھی خطا ہو جائے تو اے اللہ! توفیقِ توبہ سے سجدہ گاہوں کو آنسوؤں سے تر کر کے نہایت ہی ندامت کے ساتھ توبہ کی توفیق عطا فرمادے۔ ہماری دنیا و آخرت سب بنا دیجیے۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

وَصَلَّى اللَّهُ تَعَالَى عَلَى خَيْرِ خَلْقِهِ مُحَمَّدٍ وَآلِهِ وَصَحْبِهِ أَجْمَعِينَ

بِرَحْمَتِكَ يَا أَرْحَمَ الرَّاحِمِينَ



نقشِ قدمِ نبیؐ کے ہیں جنت کے راستے
اللہ سے ملاتے ہیں سنت کے راستے



بعض سالکین بوجہ لاعلمی کے گناہوں کے تقاضوں کو تقویٰ کے منافی سمجھتے ہیں اور اس وجہ سے ان تقاضوں سے سخت پریشان رہتے ہیں حتیٰ کہ شیطان ان کو بہکا تا ہے کہ ان تقاضائے معصیت کے ہوتے ہوئے تم اللہ والے نہیں بن سکتے لہذا غیر صحبت یافتہ اور حقیقت دین و تصوف سے نا آشنا نہ جانے کتنے لوگ معصیت اور تقاضائے معصیت میں فرق نہ کر سکے اور مایوس ہو کر منزل قرب حق سے محروم ہو گئے۔

شیخ العرب والعجم عارف باللہ مجدد زمانہ حضرت اقدس مولانا شاہ حکیم محمد اختر صاحب رحمۃ اللہ علیہ نے اپنے اس وعظ ”حیات تقویٰ“ میں نص قرآنی سے ثابت فرمایا کہ گناہوں کے تقاضے راہ سلوک میں میں قطعاً مضر نہیں، ان تقاضوں پر عمل کرنا مضر ہے۔ بلکہ اگر یہ تقاضے نہ ہوں تو کوئی متقی بن ہی نہیں سکتا۔ حضرت والا کا قرآنی آیات و احادیث پاک سے مدلل یہ وعظ مایوس سالکین طریق کے لیے نسخہ کیمیا اور آفتاب امید ہے۔

www.khanqah.org

